

राज्यपाल ने सम्मानित किया

मतदान के प्रति जागरूकता मुहिम शुरू की जानी चाहिए - राज्यपाल

राजनीति में व्यक्तिगत टीका-टिप्पणी न होकर मुद्दों के आधार पर विचार होना चाहिए - श्री नाईक

लखनऊ: 07 सितम्बर, 2016

उत्तर प्रदेश के राज्यपाल श्री राम नाईक ने आज होटल लीनियज गोमती नगर में 'न्यूज रेटिंग प्वाइन्ट डॉट काम' द्वारा आयोजित सम्मान समारोह में अपने-अपने क्षेत्रों में उत्कृष्ट प्रदर्शन करने वाले उत्तर प्रदेश के महानुभावों को सम्मानित किया गया। समारोह में गीतकार जोड़ी रश्मि-विराग, समाचार चैनल इंडिया वायस के श्री अनिरुद्ध सिंह, समाजसेवी श्री संजय सिंह, फैशन जगत से जुड़ी सुश्री पंखुडी गिडवानी, पर्वतारोही महिला आई०पी०एस० अधिकारी डॉ० अर्पणा कुमार, सेवा चिकन की सुश्री रूना बनर्जी, गरीब एवं अनाथ बच्चों को शिक्षा प्रदान करने की मुहिम चलाने वाली सुश्री शची सिंह, समाचार चैनल एपीएन न्यूज के श्री विनय राय, चिकित्सा सेवा हेतु डॉ० आशीष कनौजिया, चिकित्सा सेवा हेतु डॉ० दीपक अग्रवाल, वरिष्ठ आई०ए०एस० अधिकारी डॉ० अनिल कुमार गुप्ता, आई०ए०एस० अधिकारी डॉ० हरीओम एवं आई०ए०एस० अधिकारी डॉ० पिकी जोएल को सम्मानित किया गया।

राज्यपाल ने सम्मान समारोह में अपने विचार व्यक्त करते हुए कहा कि वे प्रदेश के राज्यपाल हैं और उनकी कुछ संवैधानिक लक्ष्मण रेखायें हैं। प्रदेश में वर्ष 2017 में आम चुनाव होने वाले हैं, ऐसे में विकास और राजनीति विषय पर अपना विचार रखना उचित नहीं होगा। मतदाता अपने मत का उपयोग अवश्य करें। सभी मतदान करें, इसकी जागरूकता की मुहिम शुरू की जानी चाहिए। लोग जनप्रतिनिधियों की हर गतिविधि पर नजर रखते हैं। मतदान करते समय हर व्यक्ति अपनी-अपनी दृष्टि से देखता है। राजनीति में व्यक्तिगत टीका-टिप्पणी नहीं होनी चाहिए बल्कि मुद्दों के आधार पर विचार होना चाहिए। उन्होंने कहा कि जनता का फैसला शांतिपूर्ण ढंग से आये, ऐसा प्रयास होना चाहिए।

श्री नाईक ने कहा कि 1857 से लेकर 1947 तक देश को आजाद कराने में समाचार पत्रों की महत्वपूर्ण भूमिका रही है। समाचार पत्रों के सम्पादकीय लेख से लोगों का मार्गदर्शन होता था। आज सूचना एवं प्रौद्योगिकी के दौर में सूचना और ज्ञान में अंतर है। हमें यह सोचना चाहिए कि सूचना और ज्ञान का उपयोग जनहित के लिए कैसे हो। उन्होंने कहा कि लोकतंत्र का चौथा स्तम्भ कहे जाने वाले मीडिया का समाज निर्माण में बड़ा योगदान है।

इस अवसर पर वरिष्ठ पत्रकार श्री राहुल देव व श्री अम्बिकानंद सहाय ने भी अपने विचार रखे। कार्यक्रम में प्रधान सम्पादक डॉ० योगेश मिश्रा ने राज्यपाल को पुष्प गुच्छ व शाल भेंटकर सम्मानित किया तथा स्वागत उद्बोधन दिया।

